



© Мухаддес Китапты аударуу Институты, 2004

Салоникалыларға жазылған екинши хат

Китап ҳаққында мағлыұмат

Хатты елши Павел Салоника қаласындағы исениўши жәмәәтке жазған еди. Биринши хатта айтылғандай, бул хатта да Ийемиз Ийсаның екнши мәртебе дүньяға келиўи туўралы кеннрек сөз етиледи. Павел өз хатында исениўши жәмәәтке қәуип туўғызыўшы жалған тәлийматлар ҳаққында ескертеди хәм Ийемиз Ийсаны жақын арада келеди деп ойлап, жұмыс ислеўди тоқтатқан айырым исжақпас адамларды әшкаралайды. Ким де ким мийнет етпесе, аўқат жеўге де ҳақысы жоқ екенлигин айтады.

Бизлер бул хат арқалы Ийемиз Ийсаның келиўи ҳаққында хәм исениўшилер сол ўақытқа дейин қалай жасаў кереклиги ҳаққында үйренемиз.

Биринши бап

¹Әкемиз Қудайға хәм Ийемиз Ийса Масихқа* тийисли болған Салоника исениўшилериниң жәмәәтине, Павел, Сила хәм Тимофейден

* 1:1 *Масих* – еврей тилинде «Басына май қуйылған адам» дегенди аңлатады. Қудай ўәде еткен Қутқарыўшы.

сәлем! ²Әкемиз Қудайдың хәм Ийемиз Ийса Масихтың мийрими хәм тынышлығы сизлерге яр болсын!

Келешектеги қажәрли жаза

³Туұысқанлар! Сизлер ушын хәмме ўақытта Қудайға шүкирлик етиў парызымыз. Усылай ислеўимиз орынлы. Себеби исениминиз күн сайын өсип, хәр қайсысыңыздың бир-биринизге деген сүйиспеншилигиниз артып бармақта. ⁴Сонлықтан бизлер басыңыздан кешип атырған барлық қуўдалаў хәм азап-ақыретлер ўақтындағы сизлердин сабырлылығыңыз хәм исениминиз ушын Қудайдың жәмәәтлеринде сизлер менен мақтанамыз.

⁵Булардың хәммеси Қудайдың әдил жазасының белгиси. Нәтийжеде, шегип атырған азабыңыз ушын сизлер Қудайдың Патшалығына ылайықлы деп саналасызлар. ⁶Қудай әдил: сизлерге азап бергенлерге Ол азап пенен жуўап қайтарады. ⁷Азап шегип атырған сизлерге болса, бизлер менен бирге тынышлық береді. Булардың хәммеси Ийемиз Ийса Өзиниң құдиретли периштелери менен жалынлаған от ишинде аспанда көрингенде жүз береді. ⁸Сонда Ийемиз Ийса Қудайды билмейтуғынларды хәм Өзи хәккында Хош Хабарға бойсынбағанларды жазалайды. ⁹Олар мәңги набыт болыўға хәким етилип, Ийемиздин жүзинен хәм құдиретли салтанатынан алыслатылады. ¹⁰Ийемиз келген күни Өз мухаддеслери тәрәпинен уллыланып, пүткил исениўшилер тәрәпинен алғысланады. Олардың арасында сизлер де боласызлар. Өйткени бизлердин Ол хәккында берген гүўалығымызға исендинлер. ¹¹Сонлықтан сизлер ушын бәрқулла дуўа етип атырмыз: Қудайымыз сизлерди Өзи шақырған өмирге ылайықлы қылсын, хәр түрли жақсы арзыў-әрманыңызды хәм исенимге тийкарланған хәр бир исинизди Өз құдирети менен әмелге асырсын. ¹²Солай етип, Қудайымыздың хәм Ийемиз Ийса Масихтың мийрими менен, Ийемиз Ийсаның аты сизлер арқалы уллылансын хәм сизлер де Ол тәрәпинен мәртебели болыңлар.

Екинши бап

Нызамды бузыўшының пайда болыўы

¹Туұысқанлар! Енди Ийса Масихтың қайта келиўине хәм бизлердин Оның алдына жыйналыўымызға байланыслы сизлерден мыналарды өгинемиз. ²Ийемиздин күниниң әлле қашан келгенин айтқан хәр қандай пайғамбаршылық*, сөз ямаса бизлер жибергендей етип

* 2:2 Сөзбе-сөз: руўх.

көрсетилген хат себепли ақылдан дәрхал азып, тәшиуишленбенлер. ³Өзлериңизди хеш кимге хеш қандай жол менен алдатпаңлар. Себеби сол күн келиўге дейин дәслепп исенимнен қайтыў басланып*, ңызамды бузыўшы, яғный тәғдирине набыт болыў жазылған адам пайда болады. ⁴Сол адам – Қудайға ямаса адамлар «қудай» деп сыйынатуғын хәр бир нәрсеге қарсы шығып, өзин хәммеден жоқары қояды, хәтте, ол Қудайдың Ибадатханасындағы Мухаддесханада отырып, өзин «қудайман» деп жәриялайды.

⁵Сизлер менен бирге болғанымда усыларды айтқаным еслериңизде жоқ па? ⁶Сол адамның өз ўақтында пайда болыўына дейин хәзир оны не ушлап турғанын билесизлер. ⁷Аўа, ңызамсызлықтың сырлы күшлери әлле қашан хәрекет етпекте. Бирақ усы күшти ушлап турыўшы жоқ қылынбағанша, ол өз исин даўам ете береді. ⁸Буннан соң, ңызамды бузыўшы пайда болады. Бирақ Ийемиз Ийса оны аўзынан шыққан деми менен өлтиреді хәм Өзиниң уллы салтанаты менен келгенде жоқ қылады. ⁹Сол адам шайтанның күши менен келип, хәр түрли күдирет, жалған белгилер менен таң қаларлық нәрселерди ¹⁰хәм набыт болатуғынларды алдаўшы хәр түрли жаманлықларды көрсетеді. Өйткени олар өзлериниң қутқарылыўы ушын хәқыйқатлықты сүйиўден бас тартқанлықтан, набыт болады. ¹¹Сонлықтан жалғанға исенсин деп, Қудай оларға алдаўшы бир күш жибереді. ¹²Солай етип, хәқыйқатқа исенбей, жаманлықтан рәхәтленетуғынлардың хәммеси хәким етиледі.

Беккем турыңлар!

¹³Бирақ бизлер Ийемиз сүйген туўысқанларымыз болған сизлер ушын хәмме ўақыт Қудайға шүқирлик етиўге парызлымыз. Себеби Қудай Мухаддес Руўх** тәрәпинен мухаддес қылыныўыңыз арқалы хәм хәқыйқатқа исениўиңиз арқалы қутқарылыўыңыз ушын, сизлерди әўел бастан таңлап алған еди. ¹⁴Ийемиз Ийса Масихтың уллылығына ерисиўиңиз ушын, бизлер жәриялаған Хош Хабар арқалы Қудай сизлерди усы қутқарылыўға шақырды. ¹⁵Сол себепли, туўысқанларым, беккем турыңлар! Бизлердиң сөз ямаса хат арқалы сизлерге үйреткен тәлийматымыз бойынша ис тутыңлар.

¹⁶Ийемиз Ийса Масихтың Өзи хәм бизлерди сүйип, мийрим-шәпәәти менен бизлерге шексиз жубаныш хәм жақсы үмит берген Әкемиз Қудай ¹⁷сизлердиң кеўиллериңизди жигерлендирип, хәр қандай жақсы исте де, сөзде де күш-қуўат берсин.

* 2:3 Сөзбе-сөз: Қудайға қарсы қозғалаң көтерілип.

** 2:13 *Мухаддес Руўх* – Қудайдың Руўхы.

Үшінші бап

¹Қулласы, туұйсқанлар, Ийемиздің сөзі сизлердің аранызда қалай жайылған болса, еле де солай тезлик пенен жайылып, хұрметке бөлене берсин деп, бизлер ушын дуұа етиңлер. ²Жаман хәм жаұыз адамлардан кутылыұымыз ушын да дуұа етиңлер. Өйткени адамлардың хәммеси исениўши емес. ³Бирақ, Ийемиз садык. Ол сизлерге күш-қуўат берип, шайтаннан сақлайды. ⁴Ийемиз сизлер менен қарым-қатнаста болғанлықтан, буйырғанларымызды ислеп атырғаныңызға хәм ислеитұғыныңызға исенемиз. ⁵Ийемиз жүреклеринизди Қудайдың сүйиспеншилигине хәм Масихтың сабырлылығына қарай жетелесин.

Өз мийнетиңиз бенен жасаңдар!

⁶Туұйсқанлар! Ийемиз Ийса Масихтың аты менен буйырамыз: бизлерден алған тәлийматты тыңламай, исжақпаслық етип жүрген барлық туұйсқанлардан аўлақ жүриңлер! ⁷Бизлерден қалай өрнек алыўыңыз керек екенлигин өзлериңиз билесизлер. Себеби бизлер аранызда болғанымызда, талапсыз жүрген жоқпыз. ⁸Хеш кимнің нанын бийпул жемедик. Керисинше, хеш бириңизге аўырманлығымыз түспесин деп, күни-түни аўыр мийнет еттик. ⁹Жәрдеминиңди қабыл етиўге хақымыз болмағаны себепли емес, ал сизлер бизлерге еликлесин деп, өрнек болыўымыз ушын усылай иследик. ¹⁰Хәтте, бизлер сизлер менен бирге болғанымызда: «Ким де ким мийнет етиўди қәлемесе, аўқат та жемесин», – деген буйрықты берген еди.

¹¹Өйткени араныздағы айырымлардың талапсыз болып, хеш жумыс ислемей, басқалардың исине араласып жүргенин еситип атырмыз. ¹²Бундай адамларға Ийемиз Ийса Масихтың аты менен жалбарынамыз хәм мынаны буйырамыз: тыныш мийнет етип, өз нанын өзи таўып жесин. ¹³Ал сизлер, туұйсқанлар, жақсы ис ислеўден жалықпаңдар.

¹⁴Егер бул хаттағы сөзлеримизге кулақ аспағанлар болса, оны айырып қойыңдар. Оны уялтыў ушын, байланысты үзиңдер. ¹⁵Бирақ, оны душпан деп санамай, туұйсқан сыпатында ескертиңдер.

Соңғы сәлемнама

¹⁶Тынышлық бериўши Ийемиздің Өзи сизлерге хәмме ўақытта, хәр қандай жағдайда* тынышлық берсин. Ийемиз хәмменизге яр болсын!

¹⁷Мен, Павел, бул сәлемди өз қолым менен жазып атырман. Мениң хәр бир хатымда бул белги бар. Мен усылай жазаман.

¹⁸Ийемиз Ийса Масихтың мийрими хәмменизге яр болсын!

* 3:16 Ямаса: хәр түрли жол менен.